
პროექტი 

ქალაქ თბილისის მუნიციპალიტეტის საკრებულო 

განკარგულება # 

---მაისი 2023 წელი 

 

ქალაქ თბილისში, ისნის რაიონში, გარეკახეთის ქუჩისთვის ხელოვნებათმცოდნე გურამ 

აბრამიშვილის სახელის მინიჭების შესახებ  

 

საქართველოს ორგანული კანონის - “ადგილობრივი თვითმმართველობის კოდექსი” 

68-ე მუხლის პირველი პუნქტის „გ“ ქვეპუნქტის, „მუნიციპალიტეტის ადმინისტრაციულ 

საზღვრებში მდებარე გეოგრაფიული ობიექტების სახელდების წესის დამტკიცების 

შესახებ“, საქართველოს მთავრობის 2015 წლის 1 ივნისის №239 დადგენილებისა და 

„ქ.თბილისის მუნიციპალიტეტის ადმინისტრაციულ საზღვრებში მდებარე 

გეოგრაფიული ობიექტების სახელდების წესის დამტკიცების შესახებ“, ქ.თბილისის 

მუნიციპალიტეტის საკრებულოს 2015 წლის 16 ივნისის №14-59 დადგენილების 

თანახმად,  ქ.თბილისის მუნიციპალიტეტის საკრებულომ დაადგინა: 

1. ისნის რაიონში, გარეკახეთის ქუჩას მიენიჭოს ხელოვნებათმცოდნე გურამ 

აბრამიშვილის   სახელი, თანდართული რუკის თანახმად. 

2. ქ.თბილისის მუნიციპალიტეტის მერიამ, ოთხი თვის ვადაში, უზრუნველყოს ამ 

განკარგულების შესასრულებლად საჭირო ღონისძიებების განხორციელება. 

3. განკარგულება, ერთი თვის ვადაში, შეიძლება გასაჩივრდეს  თბილისის საქალაქო 

სასამართლოს ადმინისტრაციულ საქმეთა კოლეგიაში (მისამართი: ქ. თბილისი, დავით  

აღმაშენებლის ხეივანი, №64), კანონმდებლობით დადგენილი წესით. 

 

 

         საკრებულოს თავმჯდომარე                                                   გიორგი ტყემალაძე 

ადრესატი:
ქალაქ	თბილისის	მუნიციპალიტეტის	საჯარო	სამართლის
იურიდიული	პირი	ქალაქ	თბილისის	ტრანსპორტისა	და	ურბანული
განვითარების	სააგენტო

მისამართი: თბილისი,	შარტავას	ქ. 	N7

გამოყენებულია	კვალიფიციური
ელექტრონული	ხელმოწერა/

ელექტრონული	შტამპი

წერილის	ნომერი:	03-032315174
თარიღი:	31/05/2023 	

სააგენტოს	უფროსს	ბატონ	ვიქტორ	წილოსანს

გაცნობებთ,	 რომ	 სახელდებისა	 და	 სიმბოლიკის	 კომისიაში	 მიმდინარეობს
ადმინისტრაციული	 საქმისწარმოების	 პროცესი	 გარეკახეთის	 ქუჩის	 მოქალაქების
2023	 წლის	 04	 მაისის	 საქმე	 #19/032312457-03	 დაკავშირებით,	 რომლითაც
მოთხოვნილია	გარეკახეთის	ქუჩისთვის	გურამ	აბრამიშვილის	სახელის	მინიჭება.
გთხოვთ,	 შეისწავლოთ	 დანართში,	 ჩვენს	 მიერ	 არაპროფესიონალურად	 მოხაზული
ტერიტორია	 და	 გამოგვიგზავნოთ	 ისნის	 რაიონში,	 გარეკახეთის	 ქუჩის	 სიტუაციური
ნახაზი	 (შემდგომში	 გურამ	 აბრამიშვილის	 ქუჩა)	 ქ.	 თბილისის	 მუნიციპალიტეტის
საკრებულოს	2015	წლის	16	ივნისის	#14-59	დადგენილების	შესაბამისად.

დანართი	4	(ოთხი)	გვერდი.	

ნინო	ვარდოსანიძე

ქალაქ	თბილისის	მუნიციპალიტეტის	საკრებულო-
სახელდებისა	და	სიმბოლიკის	კომისია-კომისიის
თავმჯდომარე



 

გურამ აბრამიშვილი 

(1928-2002) 

ხელოვნებათმცოდნე. ქართული ხელოვნების ისტორიის, საქართველოს ისტორიის, 

წყაროთმცოდნეობის, არქეოლოგიის, პალეოგრაფიის მკვლევარი 

დაამთავრა თბილისის სახელმწიფო უნივერსიტეტის ისტორიის ფაკულტეტი (1952); 

საქართველოს კულტურის დამსახურებული მუშაკი (1971); საქართველოს მხატვართა 

კავშირის წევრი (1981), ღირსების ორდენის კავალერი (2000), 

ხელოვნებათმცოდნეობის კანდიდატი (1966), ხელოვნებათმცოდნეობის დოქტორი 

(1993), თბილისის სახელმწიფო უნივერსიტეტის ხელოვნების ისტორიისა და 

თეორიის კათედრის მასწავლებელი (1969-1974), დოცენტი (1974-1994), პროფესორი 

(19942002), თბილისის სამხატვრო აკადემიის პროფესორი, შ. ამირანაშვილის 

სახელობის საქართველოს ხელოვნევის სახელმწიფო მუზეუმის ფოტოთეკის გამგე 

(1953-1962), საგანძურის განყოფილების გამგე (1962-2002). 

გურამ აბრამიშვილის სახელს უკავშირდება. საქართველოში ეროვნული 

იკონოგრაფიის წარმოშობა-განვითარების პრობლემატიკის საგანგებო კვლევა. მან 

მონოგრაფიულად შეისწავლა წმ. დავით გარეჯელის ცხოვრების ამსახველი ციკლის 

შემცველი ძეგლები ძველ ქართულ სახვით ხელოვნებაში. 

განსაკუთრებით მნიშვნელოვანია გურამ აბრამიშვილის წვლილი ატენის სიონის 

კვლევის საქმეში. აღნიშნულ ტაძარს უმნიშვნელოვანესი ადგილი უკავია 

ამიერკავკასიაში ცენტრალურ-გუმბათოვანი არქიტექტექტურული ტიპის 

წარმომავლობის პრობლემის გადაწყვეტაში (ატენის სიონი). 

 



აბრამიშვილის კვლევამ ცხადყო, რომ ატენის სიონის სომხურენოვან წარწერაში 

მოხსენიებული ტაძრის მაშენებელი თოდოსაკი იყო ტაძრის არა ხუროთმოძღვარი, 

არამედ X საუკუნეში მასზე ჩატარებული აღდგენითი სამუშაოების ოსტატი. 

აბრამიშვილმა გამოთქვა მოსაზრება, რომ ტაძრის მშენებლობა VII საუკუნის II 

ნახევარში კლარჯეთის ბაგრატიონთა სახლის წარმომადგენლის, ვარაზ 

ერისმთავრის, ზეობაში უნდა დაწყებულიყო და მისი ძის, ნერსე I დიდისა, (682/86-

689), და შვილიშვილის, სტეფანოზ III მამფლის (711-739), დროს დასრულებულიყო. 

ნერსესა და სტეფანოზის რელიეფური ქტიტორული გამოსახულებები 

განაწილებული ყოფილა აღმოსავლეთ აფსიდის შვერილის ჩრდილოეთ წახნაგზე. 

მათი სახელები X საუკუნის რესტავრაციის პერიოდის ოსტატ-მოქანდაკეს 

გაუმეორებია იმ ახალ რელიეფზე, რომელიც ამ ქტიტორთა თავდაპირველი 

სკულპტურული გამოსახულების ნაადგილევზე მოუთავსებია. 

 

აბრამიშვილმა ატენის სიონის ტერიტორიაზე არქეოლოგიური კვლევაძიების 

ჩატარების შედეგად ნაგებობის ქვეშ, სამხრეთ და დასავლეთ ფასადების გასწვრივ, 

გამოავლინა თავდაპირველი ეკლესიის ნაშთები. გაირკვა, რომ გრანდიოზულ 

სუბსტრუქციაზე V საუკუნის ბაზილიკური ტიპის ეკლესია იდგა. კვლევამ 

დაადასტურა VI საუკუნის სირიული წყაროს ცნობა, რომ იმხანად ატენში არსებობდა 

მონასტერი და ის საეპისკოპოსო კათედრასაც წარმოადგენდა. 

ატენის სიონის რელიეფური ქანდაკებების საფუძვლიანი შესწავლის შედეგად აღმა 

დაადგინა, რომ თავდაპირველი ბაზილიკური ნაგებობის კუთვნილი ზოგიერთი 

რელიეფური ქანდაკება მეორედ გამოუყენებიათ VII საუკუნის მიწურულის 

გუმბათიანი ტაძრის შესამკობად. გამოიყო რელიეფთა ორი ჯგუფი — VII და X სს. 

აბრამიშვილმა ასევე მნიშვნელოვანი წვლილი შეიტანა ატენის სიონის კედლის 

მხატვრობის შესწავლაში. მან საქტიტორო წარწერების შესწავლის საფუძველზე 

გამოთქვა მოსაზრება საერო პირთა რიგისა და მათი თანამიმდევრობის თაობაზე: 

გიორგი ჭყონდიდელ-მწიგნობართუხუცესი; ჭაბუკი მეფე დავით IV აღმაშენებელი 

(1089-1125); მეფე ბაგრატ IV (1027-1072); სუმბატ აშოტის ძე, ბაგრატოვანთა - სახლის 

ერთ-ერთი შტოს წარმომადგენელი მისი მცირეწლოვანი უფლისწული აშოტ 

სუმბატის ძე, მეფე გიორგი II (10721089), მისი მეუღლე, ისდუხტ დედოფალი. 

მკვლევარი ატენის სიონის მოხატვის თარიღს 1094 - 1096 წწ. განსაზღვრავს. 

აბრამიშვილის ხელმძღვანელობით ატენის სიონის მუდმივმოქმედი კომპლექსური 

ექსპედიციის მუშაობის შედეგად გამოვლენილმა მასალამ დიდი წვლილი შეიტანა 

ატენის სიონისა და ტანის ხეობის დანარჩენი ძეგლების შესწავლაში, აგრეთვე 

ნუსხური და მხედრული დამწერლობის ქრონოლოგიის გარკვევის საქმეში. 

გამოვლენილმა წარწერებმა გაამდიდრა ქართული წყაროთმცოდნეობა. ატენის 



სიონის მრავალრიცხოვან წარწერათა შორის წყაროთმცოდნეობითი თვალსაზრისით, 

გამოიყო განსაკუთრებული ჯგუფი, რომელიც სრულიად ახალ ცნობებს გვაწვდის 

საქართველოს ისტორიის სხვადასხვა საკითხზე. 

აბრამიშვილი მონაწილეობდა საქართველოს მეცნიერებათა აკადემიის 

პრეზიდიუმთან არსებულ საქართველოს ისტორიული წყაროების კომისიის 

ექსპედიციებში (თანახელმძღვანელი), რომლის მუშაობის შედეგად 1989 წელს 

გამოიცა ფრესკული წარწერების I ტომი. მისი ინიციატივით დაინერგა 

საქართველოში ძნელად გასარჩევი ფრესკული წარწერებისა და ამა თუ იმ 

კომპოზიციის ულტრაიისფერი და ინფრაწითელი დასხივებით გამოვლენა და 

ფოტოგრაფირება. 

აბრამიშვილის ხელმძღვანელობითა და მზრუნველობით შესაძლებელი გახდა 

უძველესი ტიხრული მინანქრის დაკარგული ტექნოლოგიური პროცესების აღდგენა. 

გურამ აბრამიშვილმა დიდი წვლილი შეიტანა ქართული ლითონმქანდაკებლობის 

შესწავლისა და პოპულარიზაციის საქმეში. იგი იყო ჟენევაში (1979), ვენაში (1981), 

ბელგრადსა (1981) და პარიზში (1982) გამართული ქართული ჭედური ხელოვნების 

ძეგლების გამოფენათა კატალოგების ერთ-ერთი ავტორი. 

დიდია გურამ აბრამიშვილის დამსახურება საქართველოში სამუზეუმო საქმის 

განვითარების საქმეში და განსაკუთრებით შ. ამირანაშვილის სახელობის 

ხელოვნების მუზეუმის წინაშე, რომლის საგანძურის განყოფილებას ის 

ხელმძღვანელობდა ოთხი ათეული წლის განმავლობაში. 




